

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీమద్రామాయణే వాల్మీకీయే
॥ శ్రీరామపట్టాభిషేక సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీరామపట్టాభిషేక సర్గః ॥

శిరస్యంజలిమాధాయ కైకేయానందివర్ధనః |
బభాషే భరతో జ్యేష్ఠం రామం సత్యపరాక్రమం || 1 ||

పూజితా మామికా మాతా దత్తం రాజ్యమిదం మమ |
తద్ దదామి పునస్తుభ్యం యథా త్వమదదా మమ || 2 ||

ధురమేకాకినా న్యస్తాం వృషభేణ బలీయసా |
కిశోరవద్ గురుం భారం న వోఢుమహముత్సహే || 3 ||

వారివేగేన మహతా భిన్నః సేతురివ క్షరన్ |
దుర్బంధనమిదం మన్యే రాజ్యచ్ఛిద్రమసంవృతం || 4 ||

గతిం ఖర ఇవాశ్వస్య హంసస్యేవ చ వాయసః |
నాన్యేతుముత్సహే వీర తవ మార్గమరిందమ || 5 ||

యథా చారోపితో వృక్షో జాతశ్చాంతర్నివేశనే |
మహానపి దురారోహో మహాస్కంధః ప్రశాఖవాన్ || 6 ||

శీర్యేత పుష్పితో భూత్వా న ఫలాని ప్రదర్శయన్ |
తస్య నానుభవేదర్థం యస్య హేతోః స రోపితః || 7 ||

ఏషోపమా మహాబాహో త్వమర్థం వేత్తుమర్హసి |
యద్యస్మాన్ మనుజేంద్ర త్వం భర్తా భృత్యాన్ న శాధి హి || 8 ||

జగదద్యాభిషిక్తం త్వామనుపశ్యతు రాఘవ |
ప్రతపంతమివాదిత్యం మధ్యాహ్నా దీప్తతేజసం || 9 ||

తూర్యసంఘాతనిర్ఘోషైః కాంచీనూపురనిఃస్వనైః |
మధురైర్గీతశబ్దైశ్చ ప్రతిబుధ్యస్వ శేష్య చ || 10 ||

యావదావర్తతే చక్రం యావతీ చ వసుంధరా |
తావత్ త్వమిహ లోకస్య స్వామిత్వమనువర్తయ || 11 ||

భరతస్య వచః శ్రుత్వా రామః పరపురంజయః |
తథేతి ప్రతిజగ్రాహ నిషసాదాసనే శుభే || 12 ||

తతః శత్రుఘ్నవచనాన్నిపుణాః శ్మశ్రువర్ధనాః |
సుఖహస్తాః సుశీఘ్రాశ్చ రాఘవం పర్యవారయన్ || 13 ||

పూర్వం తు భరతే స్నాతే లక్ష్మణే చ మహాబలే |
సుగ్రీవే వానరేంద్రే చ రాక్షసేంద్రే విభీషణే || 14 ||

విశోధితజటః స్నాతశ్చిత్రమాల్యానులేపనః |
మహార్హవసనోపేతస్తస్థౌ తత్ర శియా జ్వలన్ || 15 ||

ప్రతికర్మ చ రామస్య కారయామాస వీర్యవాన్ |
లక్ష్మణస్య చ లక్ష్మీవానిక్ష్వాకుకులవర్ధనః || 16 ||

ప్రతికర్మ చ సీతాయాః సర్వా దశరథస్త్రియః |
ఆత్మనైవ తదా చక్రుర్మనస్వినో మనోహరం || 17 ||

తతో వానరపత్నీనాం సర్వాసామేవ శోభనం |
చకార యత్నాత్ కౌసల్యా ప్రహృష్టా పుత్రవత్సలా || 18 ||

తతః శత్రుఘ్నవచనాత్ సుమంత్రో నామ సారథిః |
యోజయిత్వాభిచక్రామ రథం సర్వాంగశోభనం || 19 ||

అగ్న్యర్కామలసంకాశం దివ్యం దృష్ట్వా రథం స్థితం |
ఆరురోహ మహాబాహూ రామః పరపురంజయః || 20 ||

సుగ్రీవో హనుమాంశ్చైవ మహేంద్రసదృశద్యుతీ |
స్నాతౌ దివ్యనిభైర్వస్తైర్జగ్ముతుః శుభకుండలౌ || 21 ||

సర్వాభరణజుష్టాశ్చ యయుస్తాః శుభకుండలాః |
సుగ్రీవపత్న్యః సీతా చ ద్రష్టుం నగరముత్సుకాః || 22 ||

అయోధ్యాయాం చ సచివా రాజ్ఞో దశరథస్య చ |
పురోహితం పురస్కృత్య మంత్రయామాసురర్థవత్ || 23 ||

అశోకో విజయశ్చైవ సిద్ధార్థశ్చ సమాహితాః |
మంత్రయన్ రామవృద్ధ్యర్థమృద్ధ్యర్థం నగరస్య చ || 24 ||

సర్వమేవాభిషేకార్థం జయార్హస్య మహాత్మనః |
కర్తుమర్హథ రామస్య యద్ యన్మంగలపూర్వకం || 25 ||

ఇతి తే మంత్రిణః సర్వే సందిశ్య చ పురోహితః |
నగరాన్నిర్యయుస్తూర్ణం రామదర్శనబుద్ధయః || 26 ||

హరియుక్తం సహస్రాక్షో రథమింద్ర ఇవానఘః |
ప్రయయౌ రథమాస్థాయ రామో నగరముత్తమం || 27 ||

జగ్రాహ భరతో రశ్మీఞ్శ్చత్తుఘ్నశ్చత్రమాదదే |
లక్ష్మణో వ్యజనం తస్య మూర్ధ్ని సంవీజయంస్తదా || 28 ||

శ్వేతం చ వాలవ్యజనం జగృహే పరితః స్థితః |
అపరం చంద్రసంకాశం రాక్షసేంద్రో విభీషణః || 29 ||

ఋషిసంఘైస్తదాఽఽకాశే దేవైశ్చ సమరుద్గణైః |
స్తూయమానస్య రామస్య శుశ్రువే మధురధ్వనిః || 30 ||

తతః శత్రుంజయం నామ కుంజరం పర్వతోపమం ।
ఆరురోహ మహాతేజాః సుగ్రీవః ప్లవగర్షభః ॥ 31 ॥

నవ నాగసహస్రాణి యయురాస్థాయ వానరాః ।
మానుషం విగ్రహం కృత్వా సర్వాభరణభూషితాః ॥ 32 ॥

శంఖశబ్దప్రణాదైశ్చ దుందుభీనాం చ నిఃస్వనైః ।
ప్రయయౌ పురుషవ్యాఘ్రుస్తాం పురీం హర్మ్యమాలినీం ॥ 33 ॥

దదృశుస్తే సమాయాంతం రాఘవం సపురఃసరం ।
విరాజమానం వపుషా రథేనాతిరథం తదా ॥ 34 ॥

తే వర్షయిత్వా కాకుత్స్థం రామేణ ప్రతినందితాః ।
అనుజగ్ముర్మహాత్మానం భ్రాతృభిః పరివారితం ॥ 35 ॥

అమాత్యైర్బ్రాహ్మణైశ్చైవ తథా ప్రకృతిభిర్వృతః ।
శ్రియా విరురుచే రామో నక్షత్రైరివ చంద్రమాః ॥ 36 ॥

స పురోగామిభిస్తూర్యైస్తాలస్వస్తికపాణిభిః ।
ప్రవ్యాహరద్భిర్ముదితైర్మంగలాని వృతో యయౌ ॥ 37 ॥

అక్షతం జాతరూపం చ గావః కన్యాః సహద్విజాః ।
నరా మోదకహస్తాశ్చ రామస్య పురతో యయుః ॥ 38 ॥

సఖ్యం చ రామః సుగ్రీవే ప్రభావం చానిలాత్మజే ।
వానరాణాం చ తత్ కర్మ హ్యచచక్షేఽథ మంత్రिణాం ॥ 39 ॥

శ్రుత్వా చ విస్మయం జగ్మురయోధ్యాపురవాసినః ।
వానరాణాం చ తత్ కర్మ రాక్షసానాం చ తద్ బలం ।
విభీషణస్య సంయోగమాచచక్షేఽథ మంత్రिణాం ॥ 40 ॥

ద్యుతిమానేతదాఖ్యాయ రామో వానరసంయుతః |
హృష్టపుష్టజనాకీర్ణామయోధ్యాం ప్రవివేశ సః || 41 ||

తతో హ్యభ్యుచ్ఛయన్ పౌరాః పతాకాశ్చ గృహే గృహే |
ఐక్ష్యాకాధ్యుషితం రమ్యమాససాద పితుర్గృహం || 42 ||

అథాబ్రవీద్ రాజపుత్రో భరతం ధర్మిణాం వరం |
అర్థోపహితయా వాచా మధురం రఘునందనః || 43 ||

పితుర్భవనమాసాద్య ప్రవిశ్య చ మహాత్మనః |
కౌసల్యాం చ సుమిత్రాం చ కైకీయామభివాద్య చ || 44 ||

తచ్చ మద్భవనం శ్రేష్ఠం సాశోకవనికం మహాత్ |
ముక్తావైదూర్యసంకీర్ణం సుగ్రీవాయ నివేదయ || 45 ||

తస్య తద్ వచనం శ్రుత్వా భరతః సత్యవిక్రమః |
హస్తే గృహీత్వా సుగ్రీవం ప్రవివేశ తమాలయం || 46 ||

తతస్త్వైలప్రదీపాంశ్చ పర్యంకాస్తరణాని చ |
గృహీత్వా వివిశుః క్షిప్రం శత్రుఘ్నేన ప్రచోదితాః || 47 ||

ఉవాచ చ మహాతేజాః సుగ్రీవం రాఘవానుజః |
అభిషేకాయ రామస్య దూతానాజ్ఞాపయ ప్రభో || 48 ||

సౌవర్ణాన్ వానరేంద్రాణాం చతుర్ణాం చతురో ఘటాన్ |
దదౌ క్షిప్రం స సుగ్రీవః సర్వరత్నవిభూషితాన్ || 49 ||

తథా ప్రత్యూషసమయే చతుర్ణాం సాగరాంభసాం |
పూర్ణైర్ఘటైః ప్రతీక్షధ్వం తథా కురుత వానరాః || 50 ||

ఏవముక్తా మహాత్మానో వానరా వారణోపమాః |
ఉత్పేతుర్గగనం శీఘ్రం గరుడా ఇవ శీఘ్రగాః || 51 ||

జాంబవాంశ్చ హనూమాంశ్చ వేగదర్శీ చ వానరః |
ఋషభశ్చైవ కలశాంజలపూర్ణానథానయన్ || 52 ||

నదీశతానాం పంచానాం జలం కుంభైరుపాహరన్ |
పూర్వాత్ సముద్రాత్ కలశం జలపూర్ణమథానయత్ || 53 ||

సుషేణః సత్త్వసంపన్నః సర్వరత్నవిభూషితం |
ఋషభో దక్షిణాత్తూర్ణం సముద్రాజ్జలమానయత్ || 54 ||

రక్తచందనకర్పూరైః సంవృతం కాంచనం ఘటం |
గవయః పశ్చిమాత్ తోయమాజహార మహార్ణవాత్ || 55 ||

రత్నకుంభేన మహతా శీతం మారుతవిక్రమః |
ఉత్తరాచ్ఛ జలం శీఘ్రం గరుడానిలవిక్రమః || 56 ||

ఆజహార స ధర్మాత్మానిలః సర్వగుణాన్వితః |
తతస్తైర్వానరశ్రేష్ఠైరానీతం ప్రేక్ష్య తజ్జలం || 57 ||

అభిషేకాయ రామస్య శత్రుఘ్నః సచివైః సహ |
పురోహితాయ శ్రేష్ఠాయ సుహృద్భ్యశ్చ న్యవేదయత్ || 58 ||

తతః స ప్రయతో వృద్ధో వసిష్ఠో బ్రాహ్మణైః సహ |
రామం రత్నమయే పీఠే ససీతం సన్న్యవేశయత్ || 59 ||

వసిష్ఠో వామదేవశ్చ జాబాలిరథ కాశ్యపః |
కాత్యాయనః సుయజ్ఞశ్చ గౌతమో విజయస్తథా || 60 ||

అభ్యషించన్నరవ్యాఘ్రం ప్రసన్నేన సుగంధినా |
సలిలేన సహస్రాక్షం వసవో వాసవం యథా || 61 ||

ఋత్విగ్భిర్బ్రాహ్మణైః పూర్వం కన్యాభిర్మంత్రిభిస్తథా |
యోధైశ్చైవాభ్యషించస్తే సంప్రహృష్టైః సనైగమైః || 62 ||

సర్వౌషధిరసైశ్చాపి దైవతైర్నభసి స్థితైః |
చతుర్భిర్లోకపాలైశ్చ సర్వైర్దేవైశ్చ సంగతైః || 63 ||

బ్రహ్మణా నిర్మితం పూర్వం కిరీటం రత్నశోభితం |
అభిషిక్తః పురా యేన మనుస్తం దీప్తతేజసం || 64 ||

తస్యాన్వవాయే రాజానః క్రమాద్ యేనాభిషేచితాః |
సభాయాం హేమక్లప్తాయాం శోభితాయాం మహాధనైః || 65 ||

రత్నైర్నానావిధైశ్చైవ చిత్రితాయాం సుశోభనైః |
నానారత్నమయే పీఠే కల్పయిత్వా యథావిధి || 66 ||

కిరీటేన తతః పశ్చాద్ వసిష్ఠేన మహాత్మనా |
ఋత్విగ్భిర్బ్రాహ్మణైశ్చైవ సమయోక్త్యత రాఘవః || 67 ||

ఛత్రం తస్య చ జగ్రాహ శత్రుఘ్నః పాండురం శుభం |
శ్వేతం చ వాలవ్యజనం సుగ్రీవో వానరేశ్వరః || 68 ||

అపరం చంద్రసంకాశం రాక్షసేంద్రో విభీషణః |
మాలాం జ్వలంతీం వపుషా కాంచనీం శతపుష్కరాం || 69 ||

రాఘవాయ దదౌ వాయుర్వాసవేన ప్రచోదితః |
సర్వరత్నసమాయుక్తం మణిభిశ్చ విభూషితం || 70 ||

ముక్తాహారం నరేంద్రాయ దదౌ శక్రప్రచోదితః |
ప్రజగుర్దేవగంధర్వా నన్మతుశ్చాప్సరోగణాః || 71 ||

అభిషేకే తదర్హస్య తదా రామస్య ధీమతః |
భూమిః సస్యవతీ చైవ ఫలవంతశ్చ పాదపాః || 72 ||

గంధవంతి చ పుష్పాణి బభూవూ రాఘవోత్సవే |
సహస్రశతమశ్వానాం ధేనూనాం చ గవాం తథా || 73 ||

దదౌ శతవృషాన్ పూర్వం ద్విజేభ్యో మనుజర్షభః |
త్రింశతోఽఠ్ఠీర్హిరణ్యస్య బ్రాహ్మణేభ్యో దదౌ పునః || 74 ||

నానాభరణవస్త్రాణి మహార్థాణి చ రాఘవః |
అర్యరశ్మిప్రతీకాశాం కాంచనీం మణివిగ్రహం || 75 ||

సుగ్రీవాయ స్రజం దివ్యాం ప్రాయచ్ఛన్మనుజాధిపః |
వైదూర్యమయచిత్రే చ చంద్రరశ్మివిభూషితే || 76 ||

వాలిపుత్రాయ ధృతిమానంగదాయాంగదే దదౌ |
మణిప్రవరజష్టం తం ముక్తాహారమనుత్తమం || 77 ||

సీతాయై ప్రదదౌ రామశ్చంద్రరశ్మిసమప్రభం |
అరజే వాససీ దివ్యే శుభాన్యాభరణాని చ || 78 ||

అవేక్షమాణా వైదేహీ ప్రదదౌ వాయుసూనవే |
అవముచ్యాత్మనః కంఠాధారం జనకనందినీ || 79 ||

అవైక్షత హరీన్ సర్వాన్ భర్తారం చ ముహుర్ముహుః |
తామింగితజ్ఞః సంప్రేక్ష్య బభాషే జనకాత్మజాం || 80 ||

ప్రదేహి సుభగే హారం యస్య తుష్టాసి భామిని |
అథ సా వాయుపుత్రాయ తం హారమసితేక్షణా || 81 ||

తేజో ధృతిర్యశో దాక్ష్యం సామర్థ్యం వినయో నయః |
పౌరుషం విక్రమో బుద్ధిర్యస్మిన్నేతాని నిత్యదా || 82 ||

హనూమాంస్తేన హారేణ శుశుభే వానరర్షభః |
చంద్రాంశుచయగౌరేణ శ్వేతాభ్రేణ యథాచలః || 83 ||

సర్వే వానరవృద్ధాశ్చ యే చాన్యే వానరోత్తమాః |
వాసోభిర్భూషణైశ్చైవ యథార్హం ప్రతిపూజితాః || 84 ||

విభీషణోఽథ సుగ్రీవో హనూమాంజాంబవాంస్తథా |
సర్వే వానరముఖ్యాశ్చ రామేణాక్లిష్టకర్మణా || 85 ||

యథార్హం పూజితాః సర్వే కామై రత్నైశ్చ పుష్కలైః |
ప్రహృష్టమనసః సర్వే జగ్మురేవ యథాగతం || 86 ||

తతో ద్వివిదమైందాభ్యాం నీలాయ చ పరంతపః |
సర్వాన్ కామగుణాన్ వీక్ష్వ ప్రదదౌ వసుధాధిపః || 87 ||

దృష్ట్వా సర్వే మహాత్మానస్తతస్త్వే వానరర్షభాః |
విస్పృష్టాః పార్థివేంద్రేణ కిష్కింధాం సముపాగమన్ || 88 ||

సుగ్రీవో వానరశ్రేష్ఠో దృష్ట్వా రామాభిషేచనం |
పూజితశ్చైవ రామేణ కిష్కింధాం ప్రావిశత్ పురీం || 89 ||

విభీషణోఽపి ధర్మాత్మా సహ తైర్నైర్వృతర్షభైః |
లభ్యా కులధనం రాజా లంకాం ప్రాయాన్మహాయశాః || 90 ||

స రాజ్యమఖిలం శాసన్నిహతారిర్మహాయశాః |
రాఘవః పరమోదారః శశాస పరయా ముదా |
ఉవాచ లక్ష్మణం రామో ధర్మజ్ఞం ధర్మవత్సలః || 91 ||

ఆతిష్ఠ ధర్మజ్ఞ మయా సహేమాం
గాం పూర్వరాజాధ్యుషితాం బలేన |

తుల్యం మయా త్వం పితృభిర్ధృతా యా
తాం యౌవరాజ్యే ధురముద్వహస్వ || 92 ||

సర్వాత్మనా పర్యనునీయమానో
యదా న సౌమిత్రిరుపైతి యోగం |
నియుజ్యమానో భువి యౌవరాజ్యే
తతోఽభ్యషించద్ భరతం మహాత్మా || 93 ||

పౌండరీకాశ్వమేధాభ్యాం వాజపేయేన చాసకృత్ |
అన్యైశ్చ వివిధైర్యజ్ఞైరయజత్ పార్థివాత్మజః || 94 ||

రాజ్యం దశసహస్రాణి ప్రాప్య వర్షాణి రాఘవః |
శతాశ్వమేధానాజప్తే సదశ్వాన్ భూరిదక్షిణాన్ || 95 ||

ఆజానులంబిబాహుః స మహావక్షాః ప్రతాపవాన్ |
లక్ష్మణానుచరో రామః శశాస పృథివీమిమాం || 96 ||

రాఘవశ్చాపి ధర్మాత్మా ప్రాప్య రాజ్యమనుత్తమం |
ఈజే బహువిధైర్యజ్ఞైః ససుహృజ్ఞాతిబాంధవః || 97 ||

న పర్యదేవన్ విధవా న చ వ్యాలకృతం భయం |
న వ్యాధిజం భయం చాసీద్ రామే రాజ్యం ప్రశాసతి || 98 ||

నిర్దస్యరభవల్లోకో నానర్థం కశ్చిదస్పృశత్ |
న చ స్మ వృద్ధా బాలానాం ప్రేతకార్యాణి కుర్వతే || 99 ||

సర్వం ముదితమేవాసీత్ సర్వో ధర్మపరోఽభవత్ |
రామమేవానుపశ్యంతో నాభ్యహింసన్ పరస్పరం || 100 ||

ఆసన్ వర్షసహస్రాణి తథా పుత్రసహస్రిణః |
నిరామయా విశోకాశ్చ రామే రాజ్యం ప్రశాసతి || 101 ||

రామో రామో రామ ఇతి ప్రజానామభవన్ కథాః |
రామభూతం జగదభూద్ రామే రాజ్యం ప్రశాసతి || 102 ||

నిత్యమూలా నిత్యఫలాస్తరవస్తత్ర పుష్పితాః |
కామవర్షీ చ పర్జన్యః సుఖస్పర్శశ్చ మారుతః || 103 ||

బ్రాహ్మణాః క్షత్రియా వైశ్యాః శూద్రా లోభవివర్జితాః |
స్వకర్మసు ప్రవర్తంతే తుష్టాః స్వైరేవ కర్మభిః || 104 ||

ఆసన్ ప్రజా ధర్మపరా రామే శాసతి నాన్యతాః |
సర్వే లక్షణసంపన్నాః సర్వే ధర్మపరాయణాః || 105 ||

దశవర్షసహస్రాణి దశవర్షశతాని చ |
భ్రాతృభిః సహితః శ్రీమాన్ రామో రాజ్యమకారయత్ || 106 ||

ధర్మ్యం యశస్యమాయుష్యం రాజ్ఞాం చ విజయావహం |
ఆదికావ్యమిదం చార్షం పురా వాల్మీకినా కృతం || 107 ||

యః శృణోతి సదా లోకే నరః పాపాత్ ప్రముచ్యతే |
పుత్రకామశ్చ పుత్రాన్ వై ధనకామో ధనాని చ || 108 ||

లభతే మనుజో లోకే శ్రుత్వా రామాభిషేచనం |
మహీం విజయతే రాజా రిపూంశ్చాప్యధితిష్ఠతి || 109 ||

రాఘవేణ యథా మాతా సుమిత్రా లక్ష్మణేన చ |
భరతేన చ కైకేయీ జీవపుత్రాస్తథా స్త్రీయః || 110 ||

భవిష్యంతి సదానందాః పుత్రపౌత్రసమన్వితాః |
శ్రుత్వా రామాయణమిదం దీర్ఘమాయుశ్చ విందతి || 111 ||

రామస్య విజయం చేమం సర్వమక్లిష్టకర్మణః |
శృణోతి య ఇదం కావ్యం పురా వాల్మీకినా కృతం || 112 ||

శ్రద్ధధానో జితక్రోధో దుర్గాణ్యతితరత్యసౌ |
సమాగమ్య ప్రవాసాంతే రమంతే సహ బాంధవైః || 113 ||

శృణ్వంతి య ఇదం కావ్యం పురా వాల్మీకినా కృతం |
తే ప్రార్థితాన్ వరాన్ సర్వాన్ ప్రాప్నువంతీహ రాఘవాత్ || 114 ||

శ్రవణేన సురాః సర్వే ప్రీయంతే సంప్రశృణ్వతాం |
వినాయకాశ్చ శామ్యంతి గృహే తిష్ఠంతి యస్య వై || 115 ||

విజయేత మహీం రాజా ప్రవాసీ స్వస్తిమాన్ భవేత్ |
స్త్రియో రజస్వలాః శ్రుత్వా పుత్రాన్ సూయురనుత్తమాన్ || 116 ||

పూజయంశ్చ పఠంశ్చైనమితిహాసం పురాతనం |
సర్వపాపైః ప్రముచ్యేత దీర్ఘమాయురవాప్నుయాత్ || 117 ||

ప్రణమ్య శిరసా నిత్యం శ్రోతవ్యం క్షత్రియైర్ద్విజాత్ |
ఐశ్వర్యం పుత్రలాభశ్చ భవిష్యతి న సంశయః || 118 ||

రామాయణమిదం కృత్స్నం శృణ్వతః పఠతః సదా |
ప్రీయతే సతతం రామః స హి విష్ణుః సనాతనః || 119 ||

ఆదిదేవో మహాబాహుర్ధారిర్నారాయణః ప్రభుః |
సాక్షాద్ రామో రఘుశ్రేష్ఠః శేషో లక్ష్మణ ఉచ్యతే || 120 ||

ఏవమేతత్ పురావృత్తమాఖ్యానం భద్రమస్తు వః |
ప్రవ్యాహరత విస్త్రబ్ధం బలం విష్ణోః ప్రవర్ణతాం || 121 ||

దేవాశ్చ సర్వే తుష్యంతి గ్రహణాచ్ఛ్రవణాత్ తథా |
రామాయణస్య శ్రవణే తృప్యంతి పితరః సదా || 122 ||

భక్త్యా రామస్య యే చేమాం సంహితామృషిణా కృతాం |
యే లిఖంతీహ చ నరాస్తేషాం వాసస్తీవిష్టపే || 123 ||

కుటుంబవృద్ధిం ధనధాన్యవృద్ధిం
స్త్రీయశ్చ ముఖ్యాః సుఖముత్తమం చ |
శ్రుత్వా శుభం కావ్యమిదం మహార్థం
ప్రాప్నోతి సర్వాం భువి చార్థసిద్ధిం || 124 ||

ఆయుష్యమారోగ్యకరం యశస్యం
సౌభ్రాతృకం బుద్ధికరం శుభం చ |
శ్రోతవ్యమేతన్నియమేన సద్భి -
రాఖ్యానమోజస్కరమృద్ధికామైః || 125 ||

|| ఇతి శ్రీరామపట్టాభిషేక సర్గః సమాప్తః ||